

ព្រះរាជាណាចក្រកម្ពុជា
ជាតិ សាសនា ព្រះមហាក្សត្រ



ក្រុមប្រឹក្សាធម្មនុញ្ញ

សំណុំរឿង

លេខ : ១៩១/០១៤/២០១១

ចុះថ្ងៃទី ២៦ ខែ ធ្នូ ឆ្នាំ២០១១

សេចក្តីសម្រេច

លេខ : ១២០/០០១/២០១២ កបធ.ច

ចុះថ្ងៃទី ០៥ ខែ មករា ឆ្នាំ២០១២

ក្រុមប្រឹក្សាធម្មនុញ្ញ

- បានឃើញរដ្ឋធម្មនុញ្ញនៃព្រះរាជាណាចក្រកម្ពុជា
- បានឃើញព្រះរាជក្រមលេខ ជស/រកម/០៤៩៨/០៦ ចុះថ្ងៃទី ០៨ ខែ មេសា ឆ្នាំ១៩៩៨ ប្រកាសឱ្យប្រើច្បាប់ស្តីពីការរៀបចំនិងការប្រព្រឹត្តទៅនៃក្រុមប្រឹក្សាធម្មនុញ្ញ
- បានឃើញព្រះរាជក្រមលេខ នស/រកម/០១០៧/០០៥ ចុះថ្ងៃទី ៣១ ខែ មករា ឆ្នាំ២០០៧ ប្រកាសឱ្យប្រើច្បាប់ស្តីពីវិសោធនកម្មច្បាប់ស្តីពីការរៀបចំនិងការប្រព្រឹត្តទៅនៃក្រុមប្រឹក្សាធម្មនុញ្ញ
- បានឃើញព្រះរាជក្រមលេខ នស/រកម/១២៩៧/០៦ ចុះថ្ងៃទី ២៦ ខែ ធ្នូ ឆ្នាំ ១៩៩៧ ប្រកាសឱ្យប្រើច្បាប់ស្តីពីការបោះឆ្នោតជ្រើសតាំងតំណាងរាស្ត្រ
- បានឃើញព្រះរាជក្រមលេខ នស/រកម/០៩០២/០១៧ ចុះថ្ងៃទី ១៧ ខែ កញ្ញា ឆ្នាំ ២០០២ ប្រកាសឱ្យប្រើច្បាប់ស្តីពីវិសោធនកម្មច្បាប់ស្តីពីការបោះឆ្នោតជ្រើសតាំងតំណាងរាស្ត្រ
- បានឃើញព្រះរាជក្រមលេខ នស/រកម/០៦០៦/០១៩ ចុះថ្ងៃទី ២៧ ខែ មិថុនា ឆ្នាំ ២០០៦ ប្រកាសឱ្យប្រើច្បាប់ស្តីពីវិសោធនកម្មមាត្រា ១៣ ថ្មី នៃច្បាប់ស្តីពីការបោះឆ្នោតជ្រើសតាំងតំណាងរាស្ត្រ
- បានឃើញព្រះរាជក្រមលេខ នស/រកម/០១០៧/០០៦ ចុះថ្ងៃទី ៣១ ខែ មករា ឆ្នាំ ២០០៧ ប្រកាសឱ្យប្រើច្បាប់ស្តីពីវិសោធនកម្មច្បាប់ស្តីពីការបោះឆ្នោតជ្រើសតាំងតំណាងរាស្ត្រ

- បានឃើញព្រះរាជក្រមលេខ នស/រកម/០៧១១/០១៣ ចុះថ្ងៃទី ០៤ ខែ កក្កដា ឆ្នាំ២០១១ ប្រកាស ឱ្យប្រើច្បាប់ស្តីពីវិសោធនកម្មច្បាប់ស្តីពីការបោះឆ្នោតជ្រើសតាំងតំណាងរាស្ត្រ
- បានឃើញព្រះរាជក្រមលេខ នស/រកម/០៦០៥/០២០ ចុះថ្ងៃទី ២០ ខែ មិថុនា ឆ្នាំ២០០៥ ប្រកាស ឱ្យប្រើច្បាប់ស្តីពីការបោះឆ្នោតជ្រើសតាំងសមាជិកព្រឹទ្ធសភា
- បានឃើញសេចក្តីសម្រេចលេខ ០០៦/១១ គ.ជ.ប ស.ស.វ ចុះថ្ងៃទី ២១ ខែ ធ្នូ ឆ្នាំ ២០១១ របស់គណៈកម្មាធិការជាតិរៀបចំការបោះឆ្នោត ដែលបានសម្រេចតម្កល់សេចក្តីសម្រេចលេខ ១២.១៨៥ /១១ គប/មគ ចុះថ្ងៃទី ១៥ ខែ ធ្នូ ឆ្នាំ ២០១១ របស់គណៈកម្មការរៀបចំការបោះឆ្នោត ខេត្តមណ្ឌលគីរី ទុកជាបានការទាំងមូល
- បានឃើញពាក្យបណ្តឹងលេខ ១៦៧ គសវ ចុះថ្ងៃទី ២២ ខែ ធ្នូ ឆ្នាំ ២០១១ របស់លោក **ហ៊ុន ឃៀន** តំណាងឱ្យឈ្មោះ **អន សំណាង** មានតួនាទីជាតំណាងគណបក្ស សម រង្ស៊ី ប្តឹងតវ៉ានឹងសេចក្តីសម្រេច លេខ ០០៦/១១ គ.ជ.ប ស.ស.វ ចុះថ្ងៃទី ២១ ខែ ធ្នូ ឆ្នាំ ២០១១ របស់គណៈកម្មាធិការជាតិរៀបចំការ បោះឆ្នោត ។

ក្រោយពីបានស្ទង់បរិយាកាសរបស់សមាជិករាយការណ៍

ក្រោយពីបានស្ទង់បរិយាកាសរបស់គូភាគី

ក្រោយពីបានពិភាក្សាត្រឹមត្រូវតាមច្បាប់ហើយ

- យល់ឃើញថា គណៈកម្មាធិការជាតិរៀបចំការបោះឆ្នោត បានចេញសេចក្តីសម្រេចលេខ ០០៦/១១ គ.ជ.ប ស.ស.វ ចុះថ្ងៃទី ២១ ខែ ធ្នូ ឆ្នាំ ២០១១ ទទួលពាក្យបណ្តឹងរបស់លោក **ហ៊ុន ឃៀន** ចុះថ្ងៃទី ២០ ខែ ធ្នូ ឆ្នាំ ២០១១ ទុកជាត្រឹមត្រូវតាមទម្រង់ច្បាប់ តែបដិសេធចោលដោយផ្ទុយនឹង គតិច្បាប់ តម្កល់សេចក្តីសម្រេចលេខ ១២.១៨៥/១១ គប/មគ ចុះថ្ងៃទី ១៥ ខែ ធ្នូ ឆ្នាំ ២០១១ របស់គណៈកម្មការរៀបចំការបោះឆ្នោត ខេត្តមណ្ឌលគីរី ទុកជាបានការទាំងមូល ។ លោក **ហ៊ុន ឃៀន** ជាតំណាងរបស់លោក **អន សំណាង** បានមកដាក់ពាក្យបណ្តឹងលេខ ១៦៧ គសវ ចុះថ្ងៃទី ២២ ខែ ធ្នូ ឆ្នាំ ២០១១ ប្តឹងមិនសុខចិត្តនឹងសេចក្តីសម្រេចលេខ ០០៦/១១ គ.ជ.ប ស.ស.វ ចុះថ្ងៃទី ២១ ខែ ធ្នូ ឆ្នាំ ២០១១ របស់គណៈកម្មាធិការជាតិរៀបចំការបោះឆ្នោត ។ អគ្គលេខាធិការដ្ឋានក្រុមប្រឹក្សាធម្មនុញ្ញ បានទទួលពាក្យបណ្តឹងនេះ នៅថ្ងៃទី ២៦ ខែ ធ្នូ ឆ្នាំ ២០១១ វេលា ម៉ោង ១៥:៤៥ នាទី ។ បណ្តឹងរបស់ លោក **ហ៊ុន ឃៀន** ខាងលើនេះ ស្ថិតក្នុងរយៈពេលកំណត់ក្នុងមាត្រា ៦៥ថ្មី(ពីរ) វាក្យខណ្ឌទី៦ នៃច្បាប់ស្តីពីវិសោធនកម្មច្បាប់ស្តីពីការបោះឆ្នោតជ្រើសតាំងតំណាងរាស្ត្រ និងមាត្រា២៦ ចំណុចទី២ នៃច្បាប់ស្តីពីការរៀបចំ និង ការប្រព្រឹត្តទៅនៃក្រុមប្រឹក្សាធម្មនុញ្ញ ។ ដូច្នេះ ក្រុមប្រឹក្សាធម្មនុញ្ញអាច ទទួលយកបណ្តឹងខាងលើនេះមកពិនិត្យបាន

- យល់ឃើញថា នៅពេលសវនាការជំនុំជម្រះជាសាធារណៈ ក៏ដូចជានៅពេលឆ្លើយបំភ្លឺនៅចំពោះមុខ ក្រុមទី១ នៃក្រុមប្រឹក្សាធម្មនុញ្ញ លោក **ហ៊ុន យឿន** បានបញ្ជាក់ថា ៖

“ បណ្តឹងចុះថ្ងៃទី ២២ ខែ ធ្នូ ឆ្នាំ២០១១ ដែលបានបង្ហាញទូលបង្គំ/ខ្ញុំនេះ ពិតជាពាក្យបណ្តឹង របស់ទូលបង្គំ/ខ្ញុំ មែនហើយ ។ ទូលបង្គំ/ខ្ញុំសូមដាក់សារណាការពារក្តី ចុះថ្ងៃទី ០៥ ខែ មករា ឆ្នាំ ២០១២ បន្ថែមទៀត ។ ទូលបង្គំ/ខ្ញុំសូមស្នើដាក់បញ្ចូលឈ្មោះ លោក តេស ទុង ក្នុងបញ្ជីបោះឆ្នោតដំបូងនៃ ក្រុមប្រឹក្សាឃុំដាក់ដាំ របស់គណបក្ស សម រង្ស៊ី ពីព្រោះពេលបោះឆ្នោតជិតឈានមកដល់ហើយ បើមិនបំពេញឈ្មោះបេក្ខជនមួយរូបទៀតទេ គឺមិនគ្រប់សមាជិកក្រុមប្រឹក្សាឃុំ ដែលច្បាប់បានកំណត់ យ៉ាងតិចចំនួន ៥ រូប ហើយគណបក្ស សម រង្ស៊ី នឹងបាត់បង់សមាជិកមួយរូប សម្រាប់ចូលរួមការ បោះឆ្នោតហើយ ។

ទូលបង្គំ/ខ្ញុំ ជូនបន្ថែមឯកសារ លិខិតសូមបដិសេធមិនធ្វើជាជំនុំ២ឃុំដាក់ដាំ ខេត្តមណ្ឌលគិរី មកពីគណបក្ស សម រង្ស៊ី ដីកាអមរបស់គណបក្ស សម រង្ស៊ី ជូនលោកប្រធានក្រុមប្រឹក្សាឃុំ ដាក់ដាំ និង សំណើសុំធ្វើបែបបទផ្លាស់ប្តូរលោក ក្រេត អាន ជំនុំ២ ឃុំដាក់ដាំ ។ ឯកសារទាំងអស់ នេះទូលបង្គំ/ខ្ញុំ មិនបានជូនទៅ គ.ជ.ប ទេ ប៉ុន្តែទូលបង្គំ/ខ្ញុំ មានឯកសារគ្រប់គ្រាន់ ហើយមូលហេតុ មិនបានប្រគល់ជូន ព្រោះនៅពេលសវនាការក្រុមប្រឹក្សាជំនុំជម្រះឱ្យបង្ហាញតែម្តង បើឱ្យទូលបង្គំ/ខ្ញុំ ដឹងមុន ទូលបង្គំនឹងត្រៀមឯកសារជូន ។

ទូលបង្គំ/ខ្ញុំសូមទូលថ្វាយបន្ថែមថា គណៈកម្មការរៀបចំការបោះឆ្នោតខេត្តមណ្ឌលគិរី លុបឈ្មោះ ចេញពីសមាជិកក្រុមប្រឹក្សាឃុំ ដោយគ្មានប្រកាសរបស់ក្រសួងមហាផ្ទៃទេ ប៉ុន្តែដល់ពេលដាក់ចូលវិញ ទាមទារឱ្យមានប្រកាសរបស់ក្រសួងមហាផ្ទៃវិញ ។ តាមផ្លូវច្បាប់ការបាត់បង់សមាជិកភាព គឺគ្រាន់តែ រាយការណ៍ទៅក្រុមប្រឹក្សាឃុំជាការគ្រប់គ្រាន់ រីឯការងាររដ្ឋបាលដទៃទៀតគឺជាការងាររបស់ក្រុមប្រឹក្សា ឃុំ សង្កាត់ ពីព្រោះថាច្បាប់បានកំណត់ទុករយៈពេល ១៤ ថ្ងៃ ។ ដូច្នោះ សំណូមពរចុងក្រោយ ទូលបង្គំ/ខ្ញុំ សូមសំណូមពរឱ្យក្រុមប្រឹក្សាធម្មនុញ្ញ ដាក់ជំនួស លោក ក្រេត អាន ដោយលោក តេស ទុង វិញ ។ ”

- យល់ឃើញថា នៅពេលសវនាការជំនុំជម្រះជាសាធារណៈ ក៏ដូចជានៅពេលឆ្លើយបំភ្លឺចំពោះមុខក្រុម ទី១ នៃក្រុមប្រឹក្សាធម្មនុញ្ញ ឯកឧត្តម **ហាន សនិ** តំណាងគណៈកម្មាធិការជាតិរៀបចំការបោះឆ្នោតបាន ឆ្លើយតបវិញថា ៖

“ ទូលបង្គំ/ខ្ញុំ សូមទូលថ្វាយ និង ជម្រាបជូនអំពីសេចក្តីសម្រេចរបស់ គ.ជ.ប ដែលប្តឹងទាស់ ដោយលោក ហ៊ុន យឿន នោះ គឺគណៈកម្មាធិការជាតិរៀបចំការបោះឆ្នោត ផ្អែកលើមាត្រា ១១ នៃច្បាប់ស្តីពីការបោះឆ្នោតជ្រើសតាំងសមាជិកព្រឹទ្ធសភា ដែលចែងថា អ្នកបោះឆ្នោត និង អង្គបោះ ឆ្នោត គឺតំណាងរាស្ត្រក្នុងតំណែង និង សមាជិកក្រុមប្រឹក្សាឃុំ សង្កាត់ ទាំងអស់ក្នុងតំណែង នៅក្នុង ក្របខ័ណ្ឌនៃភូមិភាគនីមួយៗ ។” ទូលបង្គំ/ខ្ញុំសូមទូលថ្វាយ ជម្រាបជូនបន្ថែមទៀតថា ក្រោយពីការ

បោះឆ្នោតហើយ គ.ជ.ប ត្រូវប្រកាសបេក្ខជនជាប់ឆ្នោតជាសមាជិកក្រុមប្រឹក្សាឃុំ សង្កាត់ ហើយ ក្រសួងមហាផ្ទៃជាអ្នកចេញប្រកាសសុពលភាពបេក្ខជនទាំងនោះជាសមាជិកក្រុមប្រឹក្សាឃុំ សង្កាត់ ។ តាមមាត្រា ១៦៧ ថ្មី (មាត្រា ២១៩ ចាស់) នៃច្បាប់ស្តីពីការបោះឆ្នោតជ្រើសរើសក្រុមប្រឹក្សាឃុំ សង្កាត់ បានកំណត់ថា បេក្ខជនជាប់ឆ្នោតនឹងក្លាយជាសមាជិកក្រុមប្រឹក្សាឃុំ សង្កាត់ ចាប់ពីពេល ដែលចូលកាន់តំណែង ។ មាត្រា ១៩ នៃច្បាប់ស្តីពីការគ្រប់គ្រងរដ្ឋបាលឃុំ សង្កាត់ កំណត់ថា ក្រសួង មហាផ្ទៃត្រូវប្រកាសសុពលភាពក្នុងរយៈពេល១៤ថ្ងៃ ។ ដូច្នេះដើម្បីឱ្យក្លាយជាសមាជិកក្រុមប្រឹក្សា ឃុំ សង្កាត់ លុះត្រាមានប្រកាសពីក្រសួងមហាផ្ទៃ ។ ម្យ៉ាងវិញទៀត ចំពោះការផ្លាស់ប្តូរបេក្ខជន ជាប់ឆ្នោតជាសមាជិកក្រុមប្រឹក្សាឃុំ សង្កាត់ គឺជាការងាររបស់គណបក្សនយោបាយជាមួយក្រសួង មហាផ្ទៃ ។ ទូលបង្គំ/ខ្ញុំ សូមជម្រាបជូនពីបណ្តឹងរបស់លោក ហ៊ឹង យ៉េន ដែល គ.ជ.ប សម្រេចមិន បញ្ជូលលោក តេស ទុង ជំនួសលោក ក្រេត អាន ដោយមូលហេតុពុំមានប្រកាសរបស់ក្រសួងមហាផ្ទៃ ក្នុងការទទួលស្គាល់លោក តេស ទុង ជាសមាជិកក្រុមប្រឹក្សាឃុំដាក់ដាំ ។ ទូលបង្គំ/ខ្ញុំ សូមទូលថ្វាយ ជម្រាបជូនពីមូលដ្ឋានច្បាប់ដែល គ.ជ.ប យកមកអនុវត្តក្នុងការបដិសេធការស្នើសុំរបស់លោក ហ៊ឹង យ៉េន គឺយោងទៅលើមាត្រា ១៦ មាត្រា ១៩ និង មាត្រា ៣៨ នៃច្បាប់ស្តីពីការគ្រប់គ្រង រដ្ឋបាលឃុំ សង្កាត់ និង មាត្រា ១៦៧ថ្មី (មាត្រា២១៩ ចាស់) នៃច្បាប់ស្តីពីការបោះឆ្នោតជ្រើសរើស ក្រុមប្រឹក្សាឃុំ សង្កាត់ ។ ជាចុងក្រោយ ទូលបង្គំ/ខ្ញុំ សូមក្រុមប្រឹក្សាធម្មនុញ្ញមេត្តាតម្កល់សេចក្តី សម្រេចលេខ ០០៦/១១ គ.ជ.ប ស.ស.រ ចុះថ្ងៃទី ២១ ខែ ធ្នូ ឆ្នាំ២០១១ របស់គណៈកម្មាធិការជាតិ រៀបចំការបោះឆ្នោត ទុកជាបានការពេញទាំងមូល ។”

- យល់ឃើញថា សេចក្តីសម្រេចលេខ ០០៦/១១ គ.ជ.ប ស.ស.រ ចុះថ្ងៃទី ២១ ខែ ធ្នូ ឆ្នាំ ២០១១ របស់គណៈកម្មាធិការជាតិរៀបចំការបោះឆ្នោតមានមូលដ្ឋានគតិយុត្តត្រឹមត្រូវ ដោយហេតុថាការសុំ បញ្ជូលឈ្មោះ **តេស ទុង** នៅក្នុងបញ្ជីបោះឆ្នោតដំបូង សម្រាប់ការបោះឆ្នោតជ្រើសតាំងសមាជិក ព្រឹទ្ធសភា នីតិកាលទី៣ ដោយគ្មានឯកសារភស្តុតាងបញ្ជាក់ពីការទទួលស្គាល់លោក **តេស ទុង** ជាសមាជិកក្រុមប្រឹក្សា និង ជាជំទប់ទី២ ឃុំដាក់ដាំ ពីក្រសួងមហាផ្ទៃ មានលក្ខណៈមិនត្រឹមត្រូវស្រប តាមមាត្រា ១១ នៃច្បាប់ស្តីពីការបោះឆ្នោតជ្រើសតាំងសមាជិកព្រឹទ្ធសភា
- យល់ឃើញថា បណ្តឹងរបស់លោក **ហ៊ឹង យ៉េន** ខាងលើនេះ គឺពាក់ព័ន្ធនឹងបែបបទ និង នីតិវិធីនៃ ការផ្លាស់ប្តូរសមាជិកក្រុមប្រឹក្សាឃុំ សង្កាត់ ហើយស្ថិតនៅក្នុងសមត្ថកិច្ចរបស់ក្រសួងមហាផ្ទៃ ពុំមែន ស្ថិតក្នុងសមត្ថកិច្ចរបស់គណៈកម្មាធិការជាតិរៀបចំការបោះឆ្នោត និង របស់ក្រុមប្រឹក្សាធម្មនុញ្ញទេ ។

សម្រេច

មាត្រា ១- ទទួលពាក្យបណ្តឹងលេខ ១៦៧ គសរ ចុះថ្ងៃទី ២២ ខែ ធ្នូ ឆ្នាំ ២០១១ របស់លោក **ហ៊ុន យ៉េន** ទុកជាត្រឹមត្រូវតាមទម្រង់ច្បាប់ ប៉ុន្តែបដិសេធចោលដោយខុសនឹងគតិច្បាប់ ។

មាត្រា ២- តម្កល់សេចក្តីសម្រេចលេខ ០០៦/១១ គ.ជ.ប ស.ស.រ ចុះថ្ងៃទី ២១ ខែ ធ្នូ ឆ្នាំ ២០១១ របស់ ក្រុមប្រឹក្សាជំនុំជម្រះនៃគណៈកម្មាធិការជាតិរៀបចំការបោះឆ្នោតទុកជាបានការពេញទាំងមូល ។

មាត្រា ៣- សេចក្តីសម្រេចនេះ ប្រកាសនាសវនាការជាសាធារណៈ នៅរាជធានីភ្នំពេញ ថ្ងៃទី ០៥ ខែ មករា ឆ្នាំ២០១២ ជាសេចក្តីសម្រេចស្ថាពរ បិទផ្លូវតវ៉ា ហើយមានអានុភាពអនុវត្តទៅលើអំណាចទាំងអស់ ដែលមានចែងក្នុងរដ្ឋធម្មនុញ្ញ និង ត្រូវចុះផ្សាយក្នុងរាជកិច្ច ។

រាជធានីភ្នំពេញ ថ្ងៃទី ០៥ ខែ មករា ឆ្នាំ ២០១២
ជ.ក្រុមប្រឹក្សាធម្មនុញ្ញ និង ជ.ក្រុមប្រឹក្សាជំនុំជម្រះ
ប្រធាន
ឯក សំរុល